

Frágreiðing løgmans

Harra formaður

Í øldir eru føroyingar komnir saman at hátíðarhalda ólavsøkuna, og í øldir er løgtingið komið saman á ólavsøku at seta út í kortið kósina fyri land og fólk.

Tað er við stórari gleði, at vit savnast á ólavsøku. Hetta er hátíð, ið myndar okkara samanhald, samleika og felags lagnu sum tjóð. Okkara land, sum vit eru so ómetaliga góð við.

Árini ganga, og tíðirnar broytast, men allatíðina er fremsta uppgávan og ábyrgdin hjá landsins stjórn at leiða landið gjøgnum góð og minni góð ár.

Farna tingsetan hevur verið serstakliga avbjóðandi.

Vit hava sæð ein stóran banka fara á húsagang og verða bjargaðan. Føroya størsta arbeidsplass innan fiskiídnaðin fór á húsagang og varð endurreist við nýggjum eigarum. Og drúgt makrelstrið tók seg upp við ES og Noreg, tí vit sum tjóð stóðu fast við okkara rætt til ríkidømið í havinum.

Avbjóðingarnar hava verið nógvar og truplar, men Føroyar teljast framvegis millum heimsins ríkastu lond. Allar umstøður eru gamaní ikki nøktandi, men grundleggjandi er okkara samfelag trygt at liva í.

At liva her hevur altíð kravt, at fólk ið var til reiðar at taka við stórum avbjóðingum og laga seg til broyttar umstøður. Hesar avbjóðingar tóku vit á okkum við hegni og hepni.

Vit lagaðu okkum til broyttu umstøðurnar, tá hóttaföllini gjørdu um seg, og afturgongd og stúran vórðu vend til framgongd og vón. Vit stóðu royndina, tí vit høvdu viljan.

Eisini í komandi tíðum standa vit fyri stórum avbjóðingum. Stig skulu takast at flyta landið úr gomlum skipanum inn í eina burðardyggja framtíð, bæði hvat viðvíkur fólkagrundarlagi, náttúruutilfeingi og hugsunarhátti.

Vit skulu syrgja fyri, at umstøðurnar verða so góðar sum gjørligt hjá okkara ungdómi at flyta heimaftur. Til tess krevst, at vit duga betur at lurta eftir teirra ynskjum og vónum.

Vit skulu syrgja fyri, at avleiðingarnar av búskaparkreppuni, ið rakti á heysti 2008, verða bastar, so hallið á fíggjarlógini hvørstur, og arbeidsløysið minskar.

Vit skulu tora at broyta skipanir og bygnaðir, sum tæntu okkum væl fyrr, men sum ikki geva bestu úrtøkuna í dag. Her hugsi eg um bæði vinnu og almenna geiran.

Vanahugsan og stillstøða er ikki ein móguleiki næstu árin. Nýhugsan og nýskipanir skulu skunda undir, at Føroya framtíð verður trygg.

Harra formaður

Tá samgongan tók við landsins leiðslu tann 26. september í 2008, var búskaparligi vøxsturin vendur til afturgongd. Síðan hava vit virkað undir sera truplum umstøðum.

Búskaparliga afturgongdin helt fram í 2009, men í 2010 kundi aftur staðfestast framgongd. Uppgávan var at steðga vaksandi hallinum á figgjarlógini og vøkstrinum í landskassaskuldini, samstundis sum vit framdu vakstrartøk.

Føroysku peningastovnarir gjørdust partur av bankapakkunum fyri danska ríkið, og hetta bjargaði figgjarkervinum. Landsstýrið tálmaði almennu útreiðslunum og er farið undir at rationalisera og leggja stovnar saman, so meira fæst fyri minni.

Búskaparligu átøkini hava borið ávøkst. Gongdin er vend, uttan at almenna skuldin er vaksin ov nógv. Talið á arbeiðsleysum er lækkað við 400 síðan í februar, tá tað var hægst. Arbeiðsloysið er nú komið niður á 6,5 prosent.

Hallið á figgjarlógini minkar og verður eftir ætlan burtur í 2016. Landsstýrið hevur fingið tamarhald á meirnýtsluni á figgjarlógini, og samlaða meirnýtslan er farin úr 131 mió. kr. í 2008 niður í 11 mió. kr. í 2010. Almenna fyrisitingin eigur stórt rós uppiborið fyri at hava vent hesi gongd.

Treystitalið, ið gevur ábending um, hvussu mett verður um støðuna, vísir, at fólk og vinna aftur síggja bjartari upp á framtíðina.

Ordrabøkurnar í byggivinnuni eru eisini farnar at fyllast, tí meiri pengar eru settir av til almennar fløgur komandi árin.

Harra formaður

Samgongan hevur framt flestu málini, sum hon setti sær fyri, og hetta tíðarskeiðið hevur landsstýrið latið lögtinginum umleið 350 lógaruppskot.

Vit hava framt og eru farin undir at fremja nakrar av størstu og týðningarmiklastu nýskipanunum í fleiri áratíggju. Men komið er ikki á mál. Altjóða metingarstovnurin Moodys hevur lækkað kredittmetingina av føroyska búskapinum eitt stig, tí vit mangla at seta í verk enn fleiri átøk.

Fyri at fáa hallið burtur er neyðugt at fremja enn fleiri grundleggjandi broytingar í fiskivinnuni og almenna bygnaðinum.

Í vár fór Fólkaflokkurin úr samgonguni. Eg takki Fólkaflokkinum fyri samstarvið og fyri tey tøk, vit tóku saman í samgongu. Tit torðu at taka ábyrgd, tá á stóð.

Eg valdi ikki at skriva út nýval, tá landsstýrið kom í minniluta, og tíðin hevur prógvað, at eisini við minnilutastjórn ber til at loysa týðandi mál.

Á ólavsøku verða uppskot til nýggjan kommunubygnað lögð fram. Skulu øll øki í landinum hava javnbjóðis møguleikar at mennast, er neyðugt at skipa landið í færri og sterkari eindir.

Eg ásanni, at hoyringsfreistin í sambandi við nýggja kommunubygnaðin var í styttra lagi. Tó mugu vit ikki gloyma, at júst kommunumálið er tað málið í nýggjari politiskari søgu í Føroyum, sum hevur fingið drúgvastu og neyvastu viðgerðina av øllum. Fleiri álit eru gjørd, og kommunufeløginu hava verið við í allari tilgongdini.

Í november 2012 skal fólkid velja stýri til nýggju kommunueindirnar. Um vit bíða, fáa kommunurnar ikki nóg góða tíð at fyrireika seg til samanleggingarnar.

Latið okkum nú standa saman um at skapa tað nýggja Føroya-kortið.

Harra formaður

Ein burðardygg fiskivinna er ikki eitt val, men ein treyt fyri búskaparvøkstri.

Fleiri fiskastovnar undir Føroyum eru illa fyri orsakað av ov stórum veiðitrýsti, og skal vinnan røkka bestu keyparum, er neyðugt, at hava MSC-góðkenning ella aðra altjóða viðurkenda góðkenning. Skal hetta eydnast, mugu vit prógva fyri umheiminum, at okkara fiskiskapur er burðardyggur.

Fyrsta stigið verður tikið í dag, tá uppskot um fiskidagatal verður lagt fram. Í hesum uppskoti verður fiskidagatalið lækkað við 10 prosentum í bólki 1, 2, 3 og 4T, meðan bólkarnir 4 og 5 (a og b) verða lækkaðir við 20 prosentum.

Vit vita, at aftur í ár verður ósemja millum flokkar og innanflokks um uppskotið um fiskidagar. Tá lögtingið skal áseta talið á fiskidøgum, er uppgávan at tryggja, at fiskastovnarnir verða gagnnýttir á ráðiligan og burðardyggan hátt. Tann árligi bardagin um fiskidagar má halda uppat. Vit kunnu ikki, sum frá líður, liva við eini fiskidagaskipan, har politisk togtogan er avgerandi fyri talið á fiskidøgum heldur enn vísindalig tilmæli. Tað var ikki endamálið við fiskidagaskipanini, tá hon varð smíðað í 1996.

Samgongan, Tjóðveldi og Framsókn hava gjørt semju, sum skal leggja lunnar undir eina umskipan í fiskivinnuni. Endamálið er at gera nýggja skipan, ið skal koma í staðin fyri verandi skipan við loyvisrættindum, ið ganga út í 2018.

Í seinasta lagi 2015 skal øll veiða í føroyskum sjóøki vera burðardygg, og alt tilfeingið skal tá koma til høldar. Farið verður undir eina endurreisingarætlan, ið skal fáa fiskastovnarnar at koma fyrri seg.

Um neyðugt verða fleiri stig tikið at steingja leiðir, so ungfiskurin verður vardur.

Lógarverkið verður broytt, so vinnan fær betri møguleikar at virðisøkja fiskin umborð. Útrokningin av veiðiorku og skipastødd verður broytt og gjørd smidligari, so tað verður lættari at endurnýggja flotan. Í heyst verður farið undir at endurskoða skipanina við skipabólkum fyri at geva betri møguleikar at leggja loyvir saman og á tann hátt tillaga fiskiflotan. Brúkskylda verður eisini sett í gildi.

Makrelkvotan fyri 2011 verður nýtt í eini royndarskipan, har ein partur av fiskinum verður útlutaður fyri tilfeingisgjald og ein annar partur umvegis uppboðssølu. Fyrsti partur av søluni av makreli á fiskamarknaði hevur eydnast væl. Eftir einum degi vórðu 7000 tons seld fyri umleið 12 mió. kr.

Fyri fíggjarárið 2011 er tilfeingisskattur settur í gildi. Talan er um hækkaðan partafelagsskatt upp á 2,5 prosent á skattskyldugar inntøkur oman fyri eina millión.

Landsstýrið er enn ikki komið til endaliga niðurstøðu um, hvussu stóran part av tilfeingisrentuni tað almenna skal hava, og hvussu hetta skal gerast.

Í fíggjarkarminum fyri 2012 eru inntøkurnar frá tilfeingisskatti ásettar at vera 40 mió. kr., og hetta er samtykt av einum breiðum meiriluta í tinginum.

Okkara mál er, at ein nýggi skipan skal vera klár at seta íverk 1. januar 2012.

Landsstýrið hevur skyldu at verja tilfeingið og rættindi Føroya fólks. Tey 4,6 prosentini av makrelkvotuni í strandalandaavtaluni, ið Føroyar áður hava fingið tillutað, er ikki rættvíst býti longur. Vit eiga størri lut.

Samskipti er millum partarnar, og samráðingar verða tiknar upp aftur í heyst.

Ein grundleggjandi liður í at skapa búskaparvøkstur er, at vit flyta okkum frá at vera rávøruframleiðara til eina matvøruframleiðandi tjóð. Ein arbeidsbólkur verður settur at orða ein politikk fyri matvøruframleiðslu og gera eina ætlan fyri, hvussu vit røkka málinum at fáa størri virðisøking burtur úr okkara tilfeingi.

Umráðandi er, at okkara høvuðsvinna verður skipað, so ongin tørvur verður á rakstrarstuðuli. Tann 1. januar í 2011 varð inntøkutrygdin latin pørtunum á arbeidsmarknaðinum at umsita og fíggja.

Ein tjóð, sum livir av tilfeinginum í havinum, má hava holla tilbúgvng. Nýggj tilbúgvngarlóg verður lögð fyri tingið til heystar, sum skal tryggja eina munagóða tilbúgvng. Tyrlutænastan verður ment, og í næstum verður farið undir at gera ein langtíðarsáttmála við Atlantsflog, sum skal galda til 2014. Í framtíðini verða tvær væl útgjørdar bjargingartyrlur til taks.

Harra formaður

At vinna rættin til Føroyaháslættan er eitt tað mest strategiska málið í føroyskum uttanríkispolitikki nakrantíð. Talan er um øki, sum er størri enn Frakland, og sum kann goyma risa nøgdir av kolvetni. Føroyar hava nú latið inn síni krøv til landgrunsnevndina undir Sameindu Tjóðum. Næstu árin fara at vísa, hvørja støðu nevndin fer at hava til okkara krøv.

Føroyar eru eisini ein virkin partur av samstarvinum millum londini í Arktis. Á fundi í Arktiska Ráðnum í mai undirritaðu uttanríkisráðharrarnir í limalondunum saman við mær og grønlenska landsstýrisformanninum sáttmála um leiting og bjarging í arktiska økinum. Komandi árið verður samráðst um bindandi avtalu um tilbúgving í mun til oljudálkingar á havinum.

Londini í ríkisfelagsskapinum hava orðað eina felags virkisætlan um at styrkja síni áhugamál í arktiskum høpi. Ætlanin verður lögð fram tann 22. august í Keypmannahavn.

Alheimserðin hevur við sær, at lond ikki longur eru vard ímóti kapping frá hvør øðrum, men tvørturímóti standa í harðnandi kapping. Hetta er avbjóðingin nú og næstu mongu árin.

Søgan sigur okkum, at lond, ið hava innibyrft seg, hava havt afturgongd. Fyri at menna nýggjar vørur og tænastur er neyðugt, at vit fáa betri atgongd til útlenskar marknaðir. Landsstýrið fyrireikar í lötuni eina samráðingartilgongd saman við dönsku stjórnini. Endamálið er, at Føroyar og ES gera nýggja avtalu, sum í útgangstøðinum fevnir um tey fyra frælsini, ið geva vinnu og borgarum betri virkismøguleikar.

Harra formaður

Vit liva í einum frælsum og friðarligum samfelag. Men bráðliga fingur vit øll ein skelk, tá vit seinasta fríggjadag tann 22. juli frættu um sorgarleikin í okkara brøðratjóð Noregi.

Atsóknirnar í Oslo og Utøya vóru ófátiligir ræðuleikar sprotnir úr einum óskiljandi hatri. Eitt álop á tolsemi og fólkaræðið. Ein vátan um, at vitloysi og fanatisma finnast millum øll fólkasløg, í øllum átrúnaðum og í øllum samfeløgum.

Vit mugu ikki lata fremmandahatur fáa fastatøkur á okkum. Tolsemi skal vera grundvøllurin undir okkara fólkaræði. Hendan lærdóm, mugu vit bera víðari og leggja niður í okkara børn.

Harra formaður

Landsstýrið gjørdi í 2010 eina vakstrarætlan, sum skuldi stimbra virksemd í landinum, og fleiri av átøkunum eru sett í verk. Eitt nú hevur Fiskaaling gjørt royndir at ala á opnum havi, og verkætlanin verður liðug í 2012. Føroysku tryggingarfeløgini hava fingið móguleika at virka á danska marknaðinum, og næsta málið er at fáa avtalur við Grønland, Noreg og ES.

10 mió. kr. eru fingnar til vega at gera granskaradepil, sum eftir ætlan verður klárur um eitt til tvey ár. Ein nýmenningarskipan er gjørd, so íverksetarar kunnu fáa ráðgeving og søkja um stuðul á øllum stigum frá hugskoti til framleiðslu. Tvey privat vakstrarpartafeløg eru stovnað.

Heilivágsframleiðslan hjá Apoteksverkinum verður nútíðargjørd og víðkað fyri at kunna halda fram at veita heilivág til heilsuverkið og vinnulívið og fyri at kunna framleiða heilivág til útflutnings.

Seinastu árin hefur FAS-skipanin verið marknaðarførd miðvíst. Talið á skipum hefur verið støðugt vaksandi og er nú 63. Miðað verður eftir, at talið á skipum í 2012 verður yvir 100. Møguleikar eru fyri avleiddum virkseminum, og Føroyar verða eisini marknaðarførdar sum eitt land at reka reiðaravirksemi í.

Búnaðargrunnurin er umskipaður, so møguleikarnir at veita figging til útbyggingar, ábøtur og at velta upp úr nýggjum eru víðkaðir.

Ferðavinnan gevur stórt íkast til samfelagsbúskapin. Mett verður, at vinnan umsetir fyri umleið 700 mió. kr. um árið. Vinnan stendur í vøkstri, og talið á gistingum eru tvífaldaðar frá 2003 til 2010. Hetta ber boð um, at átøk og marknaðarføring hava givið úrslit.

Ferðavinnan hefur sett sær sum mál at tvífalda inntøkurnar næstu tíggu árinum, og landsstýrið fer at gera sítt til, at hetta mál verður rokkið. Ferðaráð Føroya verður endurstovnað og lagt undir Vinnuáráðið, og Vinnuframagrunnurin fer í framtíðini at stuðla ferðavinnuni.

Føroyar verða marknaðarførdar í nógvum átøkum í øðrum londum í tøttum samstarvi við vinnu- og mentanarlív. Tað snýr seg um handilsferðir, keypsstevnir og tiltøk, har vørur, mentan, sniðgeving, tónleikur og Føroyar sum ferðamál verða marknaðarførd.

Flogvøllurin verður longdur í lötuni, og nýggja komuhøllin gevur møguleika fyri øktum vinnuligum virkseminum. Føroyar verða væntandi seinni í ár partur av evropeiska flogferðslusáttmálanum. Sáttmálin er avgreiddur í Føroyum, og bíðað verður nú eftir donsku ígildissetanini. Sáttmálin gevur útlenskum flogfeløgum fría atgongd at flúgva til Føroya og okkum fría atgongd at virka um alt Evropa.

Næsta vár fær Atlantsflog eitt nýtt Airbus 319 flogfar, sum kann flúgva beinleiðis tvørtur um Evropa ella Atlantshavið. Hetta verður eitt nýbrot í føroyskari flutningssøgu, sum fer at flyta okkara mentalu mørk og knýta okkum tættari at umheiminum.

Harra formaður

Náttúran er okkara tilverugrundarlag, ein dýrgripur, sum vit hava ábyrgd av at verja.

Løgtingið hefur samtykt, at Føroyar skulu skerja útlátið av veðurlagsgassum í minsta lagi 20 prosent fram til 2020. Frágreiðing um veðurlagspolitikk Føroya verður lögð fyri tingið í heyst, og hon fer at lýsa, hvussu gongur at røkka málinum.

Føroyski búskapurin er heftur at olju. Meira enn 90 prosent av okkara orkunýtslu stavar frá oljuúrdráttum, og í fjør innfluttu vit olju fyri nærum eina milliard krónur.

Ein heildarætlan fyri elorkuøkið verður tøk í næstum. Ætlanin skal vísa á eina leið, har orkuframleiðslan á landi verður grundað á varandi orkukeldur. Í 2020 skulu meiri enn 80 prosent av elframleiðsluni stava frá varandi orkukeldum, og miðað verður eftir, at áðrenn 2050 skal talið vera nærum 100 prosent.

Skal yvirskipaða málið røkkast, er neyðugt at fremja munandi tiltøk og broytingar. Vindur og seinni eisini sjóvarfall skulu gerast grundarlagið undir elframleiðsluni. Vatn skal nýtast at virðisøkja og goyma vindorku, og olja skal vera til at taka.

Elveitingarlógin verður endurskodað og gjørd smidligari, so tað verður lættari hjá nýggjum aktørum at sleppa framat.

Lógin um Húsálansgrunnin er broytt, og grunnurin kann nú veita lagaliga fígging til orkusparandi ábøtur á bústaðir. Nýggj byggilóg er liðug og verður lögð framaftur nú á ólavsøku. Lógin fer at seta krøv til bjálving, tetting og luftútskipti. Fiskivinnan er størsti brúkari av olju, men tillagingarnar í fiskiflotanum fara at merkja, at oljunýtslan verður minni.

Í heyst verður uppskot til broyting í náttúrufríðing lögð fyri tingið. Lógin fer eisini at fevna um náttúruvernd.

Harra formaður

Vit hava lagt stóra orku í at gera íløgur í útbúgving, gransking og mentan. Umráðandi er at halda fast við hesa gongd, hóast úrslitini ikki síggjast eftir einum degi. Tilgongdin at menna Føroyar sum vitanarsamfelag er drúgv, men tað er okkara skylda at fyrireika samfelagið at taka ímóti framtíðini.

Ongantið hava so nógv fulltíðarlesandi verið knýtt at okkara hægru lærustovnum sum nú, og játtanin til Fróðskaparsetrið er økt munandi seinastu fimm árin. Fígging er fingin til at byggja nýtt havransóknarskip fyri 200 mió. kr.

Limaskapur í ES-granskingarskránni FP7 er fingin í lag, og tann 28. januar 2011 samtykti Vísindaráðið fyrsta yvirskipaða granskingarpolitikk Føroya undir heitinum “Vitan & Vøkstur.” Nú verður lögð ein arbeidsætlan fyri, hvussu vit fremja granskingarpolitikkin í verki, og hvørji vakstrar- og granskingarøki vit eiga at leggja dent á næstu fimm árin.

Útbúgvingarskipanin skal mennast. Tí mugu øll, sum virka í skipanini, tola broytingar. Umstøður, krøv og avbjóðingar broytast alla tíðina, og broytingar eru neyðugar, skal meira fáast fyri tær játtanir, sum rúm er fyri í okkara búskapi.

At kalla allar útbúgvingarskipanir frá dagstovnaøkinum til hægri útbúgvingar verða endurskoðaðar. Hetta skal góðskutryggja skipanirnar og gera tær meira kostnaðareffektivar.

Nýggjar samanhangandi námsætlanir verða settar í verk fyri fólkaskúlan í 2011 og fyri miðnámskúlarnar í 2012. Nýggj lóggáva fyri gymnasialu miðnámsútbúgvingarnar verður klár í heyst.

Í 2012 er ætlanin at fara undir nýggja eindarskipan fyri yrkisútbúgvingar, har skúlaskeiðini hjá lærlingunum verða samskipað við SIT-útbúgvingina.

Landsstýrið ætlar at fáa skipsførara- og maskinmeistaraútbúgvingarnar á bachelorstig, har møguleikarnir fyri at koma inn verða so liðiligrir sum gjørligt. Ætlanin er eisini at menna og víðka tekstil- og sniðgevaraútbúgvingina, so okkara aldargamla handverk og náttúruilfeingi verður gagnnýtt uppafur betur.

Fróðskaparsetrið hevur fingið nýggjan bygnað. Arbeitt verður við at fjøltátta útbúgvingartilboðini og taka inn lesandi á øllum deildum á hvørjum ári. Langtíðarmálið er, at fleiri ung fara at taka útbúgving ella partar av útbúgvingini í Føroyum, so Fróðskaparsetrið verður eitt portur til víðari lestur.

Innan allar útbúgvingarskipanir hevur tað stóran týdning at menna fjarlestrarskipanir. Landsstýrið hevur sett sær fyri at fáa eina fjarlestrarskipan at virka so skjótt sum gjørligt.

PISA-kanningar vísa, at hóast framstig eru gjørd, er okkara fólkaskúli enn ikki á sama støði sum í londum, vit vanligu samanbera okkum við. Fleiri átøk eru sett í verk. Styrkt er um byrjanar- og lesiundirvísingina, skeið eru í fakligari lesing og kunningartøkni, og eitt fólkaskúlaráð letur eisini tilmæli um framhaldandi ábøtur.

Føroyar nýta lutfalsliga somu upphæddir til útbúgving sum okkara grannalond. Fyri at styrkja fólkaskúlan, er neyðugt, at vit nýta játtanirnar betur og øðrvísi. Nýggjur kommunubygnaður fer at hava við sær, at til ber at skipa fólkaskúlan í størri eindir, sum er avgerandi fyrirtreyt fyri, at vit kunnu gagnnýta alt tilfeingið í skúlanum betur.

Harra formaður

Ítróttur hevur stóran týdning fyri menningina av okkara ungu og fyri heilsuna hjá okkum tilkomnu. Fremstu ítróttafólkini eru okkara fyrimyndir og umboð úti í heimi. Tí skulu vit framhaldandi stuðla ítróttinum, og latið okkum taka lógvatak saman fyri at fáa oyggjaleikirnar aftur til Føroya.

Lógarbroyting er framd, sum gevur ítróttar- og mentanarfelagsskapum, kirkjum og samkomum møguleika fyri at fáa endurrindað MVG-útreiðslur til bygging. Hetta er eitt gott ískoyti, ið tryggjar, at fleiri verkætlanir kunnu gerast veruleiki.

Peningur er settur av til at fyrireika nýtt tjóðleikhús. Stuðul er latin til langhyl í Suðuroy, ítróttarhøll á Sandi og verkætlanina SALT á Drelnesi.

Søvn okkara eru nú samskipað í stovnin Søvn Landsins, sum hýsir einum stórum parti av okkara felags mentanararvi og undirstøðukervinum hjá okkara útbúgvingar- og granskingarstovnum.

Harra formaður

Í Føroyum hava vit bygt upp velferðartænastur, sum tryggja góðar karmar fyri tilveruni hjá borgarunum. Hóast niðurgangstíðir hava vit valt at hækka játtanirnar til almanna- og heilsutænastur við góðum 300 mió. kr. síðan 2008.

Seinastu árin hefur verið arbeitt við at dygdarmenna sjúkrahúsverkið. Nøgðsemiskanning varð gjørd í 2010, og kanningin vísir, at allarflestu sjúklingar lata væl at viðgerðini og tænastruni.

Fyrsta krabbameinsætlanin var liðug í 2009. Fleiri av tilmælunum í ætlanini eru sett í verk, og ungar gentur fáa tilboð um ókeypis koppseting fyri lívmóðurhálskrabbu.

Útbyggingin av Landssjúkrahúsinum heldur fram. Farið verður undir at byggja nýggjan psykiatriskan depil, og arbeiðið skal vera liðugt í 2018. Farið er undir samráðingar um at leiga nýtt sjúklingahotell í Keypmannahavn, ið verður bygt til endamálið.

Heilsufrøðilig gransking er eitt av kjarnuøkjunum í granskingarpolitikkinum hjá landsstýrinum. Við verkætlanini FarGen verða móguleikarnir fyri ílegugransking kannaðir og marknaðarførdir.

Talgilda heilsuskipanin er sett í verk á øllum trimum sjúkrahúsunum og hjá kommunulæknunum. Hon tryggjar, at virkseimið kann skipast betur og bætir munandi um tænastruna. Skipanin er slóðbrótandi og hefur vakt ans úti í heimi.

Teir ellivu sjúkrakassarnir eru umskipaðir í stovnin Heilsutrygd. Nýggi tilskotsskipan til heilivág er komin í gildi, sum merkir, at tey, sum hava størstan tørv á heilivági, fáa mest stuðul. Ein sjúkrakassagrunnur verður stovnstur, sum fer at veita stuðul til átøk innan heilsuøkið.

Velferð kostar, og skulu vit megna at menna tænastrurnar, er neyðugt at fremja broytingar í bygnaðum, so vit fáa meira fyri minni.

Sjúkrahúsverkið verður lagt undir eina felags leiðslu, so virkseimið á teimum trimum sjúkrahúsunum verður skipað í eini heild.

Farið er undir eina tilgongd at leggja Almannastovuna og Nærverkið saman. Í dag hava mangir brúkarar uppgávur, ið skulu loysast á báðum støðum. Við at leggja stovnarnar saman ber til at gera málsviðgerðina einfaldari og á tann hátt spara pening.

Kommunulæknaøkið verður í lötuni umskipað. Læknavaktin fevnir nú um alt landið, og stór tøk eru tikin fyri at fáa fleiri kommunulæknaar í útbúgving. Við umskipanini verður farið burtur frá

ellivu læknadómum til fimm heilsuøki, har kommunulæknarnir verða savnaðir í færri og størri eindir. Aðrir heilsufakligir starvsbólkar verða knýttir at eindunum, so fyrribyrgjandi viðgerðin av fólki við kroniskum sjúkum verður styrkt, og størri partur av heilsutænastunum verður veittur tættari at borgarunum.

Fyri at varðveita tænastustøðið í framtíðini skulu vit fígga okkara ellisár á nøktandi hátt. Uppskotið til pensjónsnýskípan verður lagt fram eftir ólavsøku. Tað hevur við sær, at øll, sum hava møguleika, skulu rinda til egna eftirløn, meðan tað almenna tryggjar tey, ið ikki hava havt møguleika at spara upp til egna pensjón.

Harra formaður

Øll hava rætt til eitt gott, virkið og innihaldsríkt lív.

Samfelagið skal ikki bara lofta fólki, tá teimum tørvar hjálp, men eisini fáa tey á føtur aftur. Samfelagið skal eisini veita tilboð, so fólk kunnu endurvinna mistar førleikar og ogna sær nýggjar.

Nýggj forsorgarlóg verður nú gjord. Fyrsta stigið, ið snýr seg um hjálparráð, kom í gildi 2010. Í næsta stigi verða skípanirnar endurskoðaðar til tess at tryggja, at arbeiðsmarknaðurin gerst rúmligari serliga í sambandi við endurbúgving og varð størv. Hetta verður framt við uppskoti um nýggja lóg um arbeiðsfremjandi tiltøk, sum verður lagt fyri tingið í næstum.

Samfelagið skal ikki staðfesta, hvat borgarin ikki megnar, men heldur hjálpa at finna fram til, hvat borgarin er førur fyri. Eins og tú hevur krav uppá hjálp, hevur tú skyldu at taka við tilboðum, sum kunnu hjálpa tær at gerast sjálvbjargin. Tað skal loysa seg at arbeiða.

Vit góðtaka ikki harðskap í heimum og tað, at familjur liva í angist. Menn, ið gera seg inn á konu og børn, skulu hava professionella hjálp. Landsstýrið hevur gjørt eina heildarætlan fyri, hvussu harðskapur í parlagnum kann fyrribyrgjast og steðgast. Peningur er fingin til vega at seta ætlanina í verk.

Í 2010 varð kanning gjord av livikorunum hjá fólkapensjónistum. Kanningin vísti, at níggju av tíggju pensjónistum lata væl at teirra umstøðum. Nú verður gjord ein nýggj kanning, sum skal vísa, hvussu vit kunnu bota um umstøðurnar hjá teimum, sum ikki hava nóg góð kor.

Á eldraøkinum snýr tað seg um at skapa nøktandi umstøður, áðrenn røktartørvurin tekur seg upp. Við miðvísari venjing hækkar lívsgóðskan, og fólk klára seg longri sjálvi.

Farið er undir at fyrireika endurvenjing undir Nærverkinum. Málið er, at øll, sum hava tørv á tí, skulu hava møguleika fyri at fáa eitt endurvenjingartilboð.

Klaksvíkar Sjúkrahús hevur fingið játtan til at skipa eina miðstöð fyri endurvenjing, og nýtt ryggambulatorium er sett á stovn.

Stuðul er latin at byggja røktarheim í Klaksvík, Vestmanna, Havn og Vági, og tá hesi eru liðug, er bráðfeingis tørvurin á røktarplássum um at vera nøktaður.

Barnaverndarlógin er endurskoðað, og álit er gjørt um, hvussu økið børn og ung kann skipast í framtíðini. Talið á børnum við serligum tørvi, ið eru á stovnum uttanlands, er minkað seinastu árin, men tørvur er enn á fleiri tilboðum í Føroyum. Økið skal samskipast betur, so vit lofta børnunum, áðrenn trupulleikarnir gerast ov stórir.

Løgtingið hevur samtykt verklagslógir at útvega 40 vardar bústaðir til fólk við serligum tørvi. Ein stovnur fyri børn við autismu, Kelduskákið, læt upp í 2010, og økisdepilin í Vági til sálarsjúk verður tikin í nýtslu í heyst. Sjøtul er settur á at byggja nýggjan bygning til fjølbrekað børn, ið skal koma í staðin fyri Reiðrið, og bygningurin verður væntandi liðugur í 2012.

Vit standa fyri stórum avbjóðingum á bústaðarøkinum.

Støðulýsing av øllum bústovnum undir almannaøkinum verður gjørd. Farið er undir eina tilgongd at byggja hóskað bústaðir heldur enn at umbyggja vanlig sethús til sambýli.

Stórir tørvur er á alternativum bústaðarmøguleikum. Landsstýrið hevur arbeitt við einum bústaðarpakka, og nýggj leigulóg er komin í gildi. Vit mugu tó ásanna, at illa ber til at fáa til vege bústaðir til fólk við lágum inntøkum og skerdum førleikum, um bústaðirnir skulu fíggjast eftir marknaðartreytum. Tí verður uppskot lagt fram, sum gevur Húsálansgrunninum møguleika at veita lagalig lán at fíggja alternativa bústaðarbygging.

At keypa hús er eitt stórt tak fyri flest allar familjur, men lítil og ongin brúkaraverja er á hesum marknaði. Uppskot til lóg um brúkaravernd í sambandi við at keypa og selja fastogn er liðugt, og tað verður nú lagt fyri tingið.

Harra formaður

Eg nevndi í byrjanini, at nýhugsan og nýskipanir krevjast, um vit skulu lata okkara eftirkomarum eitt samfelag, sum er brynjað til framtíðina.

Eg veit, at broytingar kunnu tykjast órógvandi, men viðhvørt er lontan at taka avgerandi stig, og tann lontan er nú. Ætlaðu nýskipanirnar skulu sjálvandi fremjast við skili, og landsstýrið strembar eftir at røkka so breiðum semjum sum gjørligt.

Stjórnarskipanaruppskotið hevur farna árið elvt til ikki sørt av tvídrátti. Ein nýggj stjórnarskipan skal undir ongum umstøðum broyta ríkisrættarlígu støðu Føroya, men sjálvandi skal hon staðfesta, at Føroya fólk sjálv ger av sína egna lagnu.

Harra formaður

Hetta er mín seinasta ólavsøkurøða sum lögmaður – í hesum valskeiðnum. Vit fara nú undir tað seinasta strekkið, og vit skulu ganga seinastu vakt. Vit vita, hvussu skiftandi fiskiskapur er. Túrar

kunnu vera drúgvir, áðrenn fiskur fæst, men tá stundin kemur, stendur ofta á at arbeiða undan. Soleiðis er eisini í politikki.

Stundir koma, tá stór úrslit kunnu røkkast, og stórar broytingar skulu fremjast. Tíðin er búgvín at fremja kommunalu umskipanina og ikki minst at leggja upp fyri vísindaligu tilráðingunum, tá vit áseta árligu fiskidagarnar.

Eg haldi ikki, at vit eiga at niðurleggja arbeiðið, áðrenn arbeiðstíðin er av tann 19. januar 2012.

Men um tað vísir seg, at tíðin fer at verða brúkt til partapolitiskan og persónligan løtuvinning, so taki eg avleiðingarnar og skrivu út val.

Harra formaður

Valskeiðið er farið at halla, og løtan nærkast, at Føroya fólk skal gera av, hvørji skulu stjórna landinum, og hvørja kós Føroyar skulu halda í framtíðini.

Eg havi ongantíð og farið ongantíð at ivast í, at vit megna at taka við teimum avbjóðingum, vit hava fyri framman. Vit eiga eitt gott og trygt land at búgva í, og sum tjóð hava vit prógvað okkara dugnasemi og ágrýtni.

Undir øllum framtøkum býr trúgvín á eina bjarta framtíð. Hendan trúgv býr í okkara fólk.

Við hesum ynski eg øllum eina góða ólavsøku og tingfólkum eina góða tingsetu! Gud signi Føroyar, og Gud signi okkum øll!

Løglisti

Løglisti

Løgmansskrivstovan

Fíggjarmálaráðið

Uppskot til løgtingslóg um broyting í løgtingslóg um áseting av skatti

Við uppskotinum verða skattaprosentini í ásetingarlógini hækkað við einum prosenti, so landsskattainntøkurnar økjast. Samstundis verður heitt á kommunurnar um at lækka kommunuskattaprosentini við einum prosenti, so kommunuskattainntøkurnar lækka. Uppskotið er ein partur av uppskotinum til semju, sum er gjørd millum politisku flokkarnar um nýggja pensjónsnýskipan. Umframt nevndu broyting verða eisini aðrar broytingar gjørdar í ásetingarlógini.

Uppskot til løgtingslóg um broyting í løgtingslóg um arbeiðsmarknaðarlønargrunn

Við uppskotinum verður inngjaldið til arbeiðsmarknaðareftirlønargrunnin, vanligu nevndur Samhaldsfasti, hækkað úr 1,75% upp í 2%. Uppskotið er partur av uppskotinum til semju, sum er gjørd millum politisku flokkarnar um nýggja pensjónsnýskipan. Umframt nevndu broyting verða eisini aðrar broytingar/rættingar gjørdar í lógini um arbeiðsmarknaðareftirlønargrunn.

Uppskot til løgtingslóg um javning av fólkapensjón

Við uppskotinum verða pensjónirnar javnaðar við miðal av lønar- og prísgongdini. Broytingin av javningini fer at hava við sær, at pensjónirnar fara at fylgja munandi betri við búskapar- og lønargongdini enn nú. Uppskotið er partur av uppskotinum til semju, sum er gjørd millum politisku flokkarnar um nýggja pensjónsnýskipan.

Uppskot til løgtingslóg um eftirlønarskipan

Víst verður til almennu viðmerkingarnar til broytingar í fólkapensjónini, soleiðis sum tað er greitt frá í uppskotinum hjá Almannaráðnum til løgtingslóg um áseting og javning av almannaveitingum. Uppskotið er partur av uppskotinum til semju, sum er gjørd millum politisku flokkarnar um nýggja pensjónsnýskipan.

Uppskot til løgtingslóg um skatting av eftirlønnum

Víst verður til almennu viðmerkingarnar til broytingar í fólkapensjónini, soleiðis sum tað er greitt frá í uppskotinum hjá Almannaráðnum til løgtingslóg um áseting og javning av almannaveitingum. Uppskotið er partur av uppskotinum til semju, sum er gjørd millum politisku flokkarnar um nýggja pensjónsnýskipan.

Uppskot til lögtingslóg um broyting í lögtingslóg um landsskatt og kommunuskatt

Við uppskotinum verður sett hámark fyri, hvussu høgt kommunuskattaprosent pensjónistar í kommununum við hægst skattaprosentunum skulu gjalda. Uppskotið er partur av uppskotinum til semju, sum er gjørd millum politisku flokkarnar um nýggja pensjónsnýskipan. Umframt nevndu broyting verða eisini aðrar broytingar gjørdar í skattalógini

Uppskot til lögtingslóg um broyting í lögtingslóg um landsskatt og kommunuskatt

Í sambandi við at heilsutrygdargjaldið frá 1. januar 2012 fer at verða kravt inn umvegis inntøkuskattin verða neyðugar broytingar gjørdar í skattalóggávuni.

Uppskot til lögtingslóg um broyting í lögtingslóg um áseting av skatti

Í sambandi við at heilsutrygdargjaldið frá 1. januar 2012 fer at verða kravt inn umvegis inntøkuskattin verða neyðugar broytingar gjørdar í ásetingarlógini.

Uppskot til lögtingslóg um tøkniliga umlegging av skattaskipanini

Við hesum uppskotinum er ætlanin at tryggja, at kostnaðurin av rakstrinum av tøkniligu skipanum hjá TAKS á Elektron, sum frá líður, lækkar. Nú føroysku peningastovnarnir hava flutt sínar skipanir frá Elektron til SDC, eru útlit fyri, at raksturin av skipanunum hjá TAKS á Elektron fer at økjust munandi, um einki verður gjørt nú.

Uppskot til lögtingslóg um broyting í lögtingslóg um skatting av kapitalvinningi

Við hesum uppskotinum verður móguleikin strikaður at draga rentur frá á sjálvuppgávuni, ið stava frá lánum til keyp av virðisbrøvum. Landsstýrið heldut tað vera skeivt, at tað almenna umvegis skattalóggávuna eggjar fólki til at skuldbinda seg til spekulatiónskeyp av virðisbrøvum.

Uppskot til lögtingslóg um broyting í lögtingslóg um meirvirðisgjald

Endamálið við lógarbroytingini er at minka um eftirstøður og tap fyri landskassan av meirvirðisgjaldi og forða fyri, at vinnuliga kappingin verður avlagað samstundis, sum rættarkenslan hjá borgarunum verður styrkt.

Uppskot til lögtingslóg um broyting í lögtingslóg um meirvirðisgjald

Við uppskotinum verða ásettar reglur um millumtjóða og diplomatiskt virkseimi.

Uppskot til lögtingslóg um broyting í lögtingslóg um framleiðslu og innflutning

Við uppskotinum verða ásettar reglur um millumtjóða og diplomatiskt virkseimi.

Uppskot til lögtingslóg um broyting í lögtingslóg um framleiðslu og innflutning

Við hesum uppskotinum verður umhvørvisavgjaldið á 10 oyru/liturin, sum varð álagt føroyskum skipum 1. januar í ár, strikað.

Uppskot til lögtingslóg um broyting í lögtingslóg um Húsálansgrunnin

Við hesum uppskotinum er ætlanin at víðka heimildirnar hjá Húsálansgrunninum, soleiðis at Húsálansgrunnurin fær móguleika at veita lagaliga fígging til ymsar bólkar í føroyska samfelagnum, sum hava trupult við at fáa tak yvir høvdið við verandi bústaðarmynstri.

Uppskot til Ríkislógartilmæli um at seta í gildi fyri Føroyar lóg um broyting av lóg um Nationalbankan

Við hesum uppskotinum er ætlanin at víðka hagtalsheimildirnar hjá Danska Tjóðbankanum mótvegis føroysku bankunum. Tjóðbankin hevur síðani 1. juli 2010 havt hesa heimild mótvegis donskum figgjarfyrítøkum og fær nú somu heimildir mótvegis teimum føroysku.

Uppskot til Ríkislógartilmæli um at seta í gildi fyri Føroyar lóg um broyting av lóg um figgjarligt virksemi og ymiskum øðrum lógum

Talan er um eina dagføring av teimum lógum, sum eru galdandi á figgjarliga økinum.

Fiskimálaráðið

Løgtingslóg um vinnuligan fiskiskap.

Fiskidagar fyri fiskidagaárið 2011/12. Endamálið við broytingini er at áseta fiskidagar fyri nevnda fiskidagaár.

Fiskidagaskipanin, bólkur 1 og 2 (ísfiskatrolarar): Endamálið við broytingini er at fáa bólkarnar at virka sum ein bólkur, soleiðis at kappingarførið gerst betri, tí móguleikar fyri flytingum av veiðiloyvum og fiskidøgum gerast betri.

Friðingar: Tær friðingar, ið lýstar eru í kunngerð í juli 2011, verða staðfestar í lógini.

Avgjöld: Broytingar vera gjørdar, ið geva tí almenna rættindi at áleggja tilfeingisgjöld

Uppboðssøla: Broytingar vera gjørdar, ið geva tí almenna heimild at selja fiskirættindi

Brúksskylda: Tillagingar vera gjørdar, sum áleggja vinnurekandi skyldu at brúka útlutað rættindi, verða tey ikki brúkt, kunnu tey falla til onnur vinnurekandi at brúka ella takast úr skipanini.

Uppskot til løgtingslóg um tilbúgving

Lógaruppskotið hevur til endamáls at staðfesta ábyrgdarbýtið á tilbúgvingarøkinum millum land og kommunur; eins og at tryggja ymsum átakseindum neyðugar og greiðar heimildir at virka í átøkum.

Løgtingslóg um almenna uppboðssølu av fiski

Lógin verður endurskoðað við tí fyri eyga at taka burtur móguliga forðingar fyri meira smidligari sølu av ráfiski.

Vinumálaráðið

Uppskot til løgtingslóg um sterkstreymisútbúnað

Uppskotið hevur til endamáls at dagføra lógina og at skapa greiðari heimildir til landsstýrismannin.

Uppskot til lögtingslóg um elinnleggjarar

Uppskotið hevur til endamáls at dagføra lógina og at skapa greiðari heimildir til landsstýrismannin.

Uppskot til lögtingslóg um keyp og sølu av fastogn

Lógin skal stuðla uppundir gjøgnumskygni, virkni og tryggleika fyri brúkararnar í sambandi við sølu av ognum.

Uppskot til lögtingslóg um loðsar

Endamálið við uppskotinum er at gera eina tvungna loðsskipan.

Uppskot til lögtingslóg um jarðhitaboringar og jarðhitaskipanir

Endamálið við lógaruppskotinum er at tryggja, at jarðhitaboringar og innlegging av jarðhitaskipanum verða framdar undir skipaðum viðurskiftum við atliti at brúkarunum, trygd, umhvørvi og byggi- og býarskipanir.

Uppskot til lögtingslóg um broyting í lögtingslóg um framleiðslu, flutning og veiting av ravmagni

Endamálið við lógaruppskotinum er at veita landsstýrinum betri og smidligari heimildir at útinna yvirskipaðu ábyrgdina av eløkinum, herundir m.a. í hægri mun at stímbra nýtslu av varandi orkukeldum.

Uppskot til lögtingslóg um fjarskifti

Endamálið við lógaruppskotinum er at fáa til vega heimild, ið áleggur fjarskiftisveitarum at hava útgerð til avlurting.

Uppskot til lögtingslóg um lutaíbúðir

Uppskotið hevur í sær lógarkarmar fyri lutaíbúðarfeløg og hevur sum endamál at skapa betri møguleikar fyri bygging og fígging av lutaíbúðum.

Uppskot til lögtingslóg um broyting í lóg um vinnurekandi fyrítøkur, sbr. kongalig fyriskipan um at seta í gildi í Føroyum “lov om visse erhvervsdrivende virksomheder”

Uppskotið hevur til endamál, at vinnurekandi fyrítøkur verða lagdar undir eftirlit, átøkt eftirlitinum við vinnurekandi grunnum.

Mentamálaráðið

Uppskot til lögtingslóg um gymnasiala miðnámsøkið

Endamálið er at skipa eina samanhangandi gymnasiala skipan við breytum, sum fevna um allar verandi gymnasialar útbúgvingar. Lógin kemur í staðin fyri tær 7 lógirnar, ið galdandi eru á økinum í dag.

Uppskot til lögtingslóg um broyting í lögtingslóg um støðisútbúgving innan tøkni (SIT-útbúgvingar)

Í lógini verður heimilað ein royndarskipan, har skúlaskeiðini hjá lærlingum verða samskipað í eindir saman við SIT-útbúgvingunum frá 2012/13.

Uppskot til lögtingslóg um málráð

Endamálið er at skipa ein myndugleika í málsurningum, sum m.a. gevur út føroyska stavsetingarorðabók.

Uppskot til lögtingslóg um størv í fólkakirkjuni

Lógaruppskotið hevur ásetingar um, hvussu prestur verður kallaður, og hvussu prestur og próstur verða settir, umframt hvørji førleikakrøv verða sett teimum. Eisini fevnir lógin um onnur størv, sum kunnu verða sett í fólkakirkjuni.

Uppskot til lögtingslóg um broyting í lögtingslóg um Fróðskaparsetur Føroya

Talan verður um tillaging av lógini, nú hon hevur verið í gildi í 3 ár.

Uppskot til lögtingslóg um broyting í ll. um stuðul til mentan og list v.m. og um broyting í ll um Tjóðpall Føroya og stuðul til leiklist v.m.

Virkseimið hjá Mentanargrunni Landsins verður víðkað. Tí verður neyðugt við broytingum í hesum lögtingslógum:

Ll. nr. 60, frá 17/5 2005 um stuðul til mentan og list v.m.

Ll. nr. 68, frá 2/5 2003 um Tjóðpall Føroya og stuðul til leiklist v.m.

Ætlanin er, at Mentanargrunnurin fær ein størri mentanarpolitiskan leiklut og skal umsita fleiri stuðulsjáttanir.

Aðalordaskifti um mentanarpolitikk

Heilsumálaráðið

Uppskot til broytingar í lögtingslóg um almenna heilsutrygd

Ásetingarnar um fæið í sjúkrakassunum vórðu ikki avgreiddar í sambandi við, at lóg um almenna heilsutrygd varð sett í gildi frá 1. januar 2010. Nú samráðingarnar við sjúkrakassarnar eru lidnar, verður lógaruppskot fyrireikað.

Uppskot til broytingar í lögtingslóg um almenna heilsutrygd

Eftir at lógin, sum kom í gildi 1. januar 2010, hevur virkað í eina tíð, er tørvur á at gera nakrar broytingar/tillagingar.

Uppskot til lögtingslóg um Apoteksverkið

Nýggj lóg um Apoteksverkið verður gjørd við tí endamáli at geva Apotekinum frælsari karmar at virka undir, so sum mælt er til í álitinum um Apoteksverkið í framtíðini. Nýskipanin fer at skapa betri fortreytir fyri størri dynamikki innan Apoteksverkið, bæði heilsupolitiskt og fakliga og við serligum denti á vinnuliga ekspansjón, m.a. við øktum útflutningi fyri eyga. Samstundis verður

uppgávan hjá Landsapotekaranum sum eftirlitismyndugleiki v.m. gjørdur óheftur av sjálvum rakstrinum av Apoteksverkinum.

Uppskot til ríkislógartilmæli um at seta í gildi fyri Føroyar “Lov om klage- og erstatningsadgang inden for sundhedsvæsenet”

Av tí, at danskir myndugleikar hava niðurlagt Patientklagenævnet frá 1. januar 2011, verður neyðugt at seta hesa lógina í gildi fyri Føroyar, ið inniheldur eina broytta kæruskipan, har ávikavist Patientombudet og Sundhedsvæsenets Disciplinærnevni viðgera kærur um tað heilsufakliga virkseimið, sum Patientklagenævnet áður hevur viðgjørt. Eisini inniheldur lógin, sum nakað nýtt í Føroyum, eina sjúklingatryggingarskipan, og eina skipan, har tað verður veitt endurgjald fyri heilivágsskaðar.

Uppskot til ríkislógartilmæli um at gera broytingar í “Lov om anvendelse af tvang i psykiatrien”

Av tí, at danskir myndugleikar hava niðurlagt Patientklagenævnet frá 1. januar 2011, verður neyðugt at gera broytingar í psykiatrilógini, soleiðis at avgerðir, ið føroyska Psykiatriska Sjúklingakærnevndin tekur, kunnu kærast víðari til Det Psykiatrike Ankenævni í staðin fyri Patientklagenævnet.

Uppskot til broyting í løgtingslóg um Sjúkrahúsverk Føroya

Ætlanin er at skipa bygnaðin í sjúkrahúsverkinum av nýggjum.

Uppskot til broyting í løgtingslóg um Sjúkrahúsverk Føroya

Í sambandi við, at broytingar verða gjørdar á pensjónsøkinum, soleiðis at pensjónistar á stovni frameftir fara at fáa fulla pensjón, verður sjúkrahúslógin broytt, soleiðis at liðugt viðgjørdir sjúklingar, ið búgva á psykiatriska deplinum, skulu rinda fyri upphaldið.

Uppskot til broyting í verklagslóg um Apoteksverkið

Av tí, at útbyggingin av Apoteksverkinum gerst dýrari enn væntað, mugu broytingar gerast í verklagslógini.

Uppskot til heimildarlóg í samband við leigu av nýggjum Sjúklingahotelli

Í sambandi við, at landsstýrið fyrireikar møguligan sáttmála um leigu av nýggjum sjúklingahotelli í Keypmannahavn, verður lógaruppskot lagt fyri Løgtingið, har landsstýrismaðurin biður um heimild at gera slíkan sáttmála og at rinda tær útreiðslur, sum standast av hesum og møguligari uppsøgn av verandi sáttmála.

Almannamálaráðið

Aðalorðaskifti um løgtingslóg um barnavernd

Í sambandi við, at barnaverndarlógin skal endurskoðast í ár, nú hon hevur virkað í 5 ár, fer landsstýriskvinnan at taka stig til eitt aðalorðaskifti um lógina.

Uppskot til broyting í løgtingslóg um barnavernd

Barnaverndarlógin skal endurskoðast, nú hon hevur virkað í fimm ár.

Eldraekið leggjast til kommunurnar at umsita

Sum ein liður í ætlanini at leggja eldrarøktina til kommunurnar at umsita, eru uppskot til samtyktar og lógaruppskot orðað. Uppskotið til samtyktar inniheldur arbeiðssetning og tíðarætlan í sambandi við umleggingina. 4 lógaruppskot verða lögð fyrri Tingið. Hesi eru br. Í forsorgarlógini, seta úr gildi ll um eldrarøkt í Sandoyinni, br. Í ll um áseting og javning av almannaveitingum, uppskot um at seta úr gildi ll um uppihald á stovni og br í sjúkrahúslógini. Lógaruppskotini leggja heimildina fyrri eldrarøktini til kommunurnar at umsita, og javnseta pensjóns- og gjaldsviðurskiftini hjá teimum búgva á stovni við tey sum búgva á sambýli.

Uppskot til broytingar í forsorgarlógini

Útreiðslurnar til hoyritól skuldu tálmast í 2011, og tí varð stuðulin fyrri hoyritól frá privatum veitara lækkaður og egingjald ásett fyrri hoyritól frá almenna veitaranum (Landssjúkrahúsið). Løgtingið gjørdi hesa skipan tíðaravmarkaða og vildi hava landsstýriskvinnuna at avtaka egingjaldið.

Uppskot til lögtingslóg um arbeiðsfremjandi tiltøk

Í høvuðsheitum er talan um eina endurskoðan av skipanunum um endurbúgving og vard størv, sum í dag eru í forsorgarlógini.

Uppskot til broyting í lögtingslóg um dagpening vegna sjúku

Ætlanin við broytingini er at fáa sett í verk eina skipaða uppfylging í sjúkradagpeningamálum.

Uppskot til broyting í lögtingslóg um studningslán

Lögtingslóg um studningslán til ellis- og røktarheim og eldrasambýli fer úr gildi 31. desember 2011. Av tí, at verkætlanirnar, sum hava fingið tilsøgn um studningslán ikki verða lidnar áðrenn, fellur útgjaldingarheimildin burtur við árslok. Útgjaldingarheimildin verður tí longd til 31. desember 2013.

Innlendismálaráðið**Uppskot til lögtingslóg um at byggja bygningar o.a. (byggilógin)**

Málið varð lagt fyrri Løgtingið í seinastu tingsetu, lögtingsmál nr. 173/2010; men varð ikki liðugt viðgjørt, áðrenn tingsetan endaði, og er málið tí, fallið burtur. Verður lagt fram aftur fyrri Løgtingið.

Uppskot til lögtingslóg um keyp og sølu av fastogn o.a.

Málið varð lagt fyrri Løgtingið í seinastu tingsetu, lögtingsmál nr. 171/2010; men varð ikki liðugt viðgjørt, áðrenn tingsetan endaði, og er málið tí fallið burtur. Verður lagt fram aftur fyrri Løgtingið.

Støðufrágreiðing um útlát av veðurlagsgassum sbr. lögtingssamtykt um at skerja føroyska útlátið av veðurlagsgassum

Uppskot til lögtingslóg um broyting í lögtingslóg um sjálvbodnar kommunusamanleggingar

Uppskotið er liður í eini ætlan um at leggja málsøki til kommunur at fyrisita, og at fáa eitt greitt ábyrgdarbýti millum land og kommunur.

Uttanríkismálaráðið

Uppskot til samtyktar um at gera broytingar í NEAFC-sáttmálanum

Endamálið er at staðfesta broytingarnar, sum NEAFC-limalondini hava samtykt at gera í sáttmálanum.

Uppskot til samtyktar um at gera broytingar í NAFO sáttmálanum

Endamálið er at staðfesta broytingarnar, sum NAFO-limalondini hava samtykt at gera í sáttmálanum.

Uppskot til samtyktar um at góðkenna sáttmálan um samstarv um loftvegis og sjóvegis leiting og bjarging í Arktis (AGREEMENT ON COOPERATION ON AERONAUTICAL AND MARITIME SEARCH AND RESCUE IN THE ARCTIC)

Fylguskjøl

Fylgiskjøl

Mynd 1: Samlaða føroyska fólkatálið, 1985-2011, býtt á kyn

Mynd 2: Samlaða føroyska fólkatálið, 1985-2011, býtt á aldursbólkar

Mynd 3: Fólkatálið í Fugloy og Svínø, 1985-2011

Mynd 4: Fólkatálið í Kunø og Kalsoy, 1985-2011

Mynd 5: Fólkatálið í Viðø, 1985-2011

Mynd 6: Fólkatálið í Borðø, 1985-2011

Mynd 7: Fólkatálið í Eysturoy og Steymø, 1985-2011

Mynd 8: Fólkatálið í Koltri, Mykinesi og Stóra Dímun, 1985-2011

Mynd 9: Fólkatálið í Hesti og Skúvø, 1985-2011

Mynd 10: Fólkatálið í Nólsoy, 1985-2011

Mynd 11: Fólkatálið í Suðuroy, Sandø og Vágø. 1985-2011

Mynd 12: Mett arbeiðsfjöld, 1995-2010

Mynd 13: Árstíðarjavnað arbeiðsloysisprosent, 1995-2011

Mynd 14: Arbeiðsloysisprosent, januar 1995 - mai 2011

Mynd 15: Lønargjaldingar tilsamans, 1985-2010

Mynd 16: Lønargjaldingar tilsamans 1. ársfjórðing

Mynd 17: Lønargjaldingar í fiskivinnu og aðrari ráevnisvinnu 1. ársfjórðing

Mynd 18: Lønargjaldingar í byggivinnuni 1. ársfjórðing

Mynd 19: Lønargjaldingar í skipsmiðjum og øðrum ídnaði 1. ársfjórðing

Mynd 20: Lønargjaldingar í handli og umvæling 1. ársfjórðing

- Mynd 21:** Lønargjaldingar í tæna­stuvinnuni 1. ársfjórðing
- Mynd 22:** Lønargjaldingar í almenna geiranum 1. ársfjórðing
- Mynd 23:** Føroyska bruttotjóðarúrtøkan í ársins prís­um, 1998-2010
- Mynd 24:** Fesk­fiskaveiðan í nøgd, 1993-2010
- Mynd 25:** Tøka av alifiski, 1996-2010
- Mynd 26:** Føroyski handilsjavnin, 1988-2010
- Mynd 27:** Rakstrarviðurskifti gjaldjavnans, 1998-2009
- Mynd 28:** Føroyski útflutningurin í nøgd og virði, 1993-2010
- Mynd 29:** Føroyski útflutningurin í nøgd og virði, jan. 2009 - apr. 2011
- Mynd 30:** Útflutningur og innflutningur, jan. 2009 - apr. 2011
- Mynd 31:** Samlaða brúkaraprístalið, 1. ársfj. 2001 - 1. ársfj. 2011
- Mynd 32:** Brúkaraprístalið fyri brúkarabólkarnar: matur og drekka, rúsdrekka og tubbakk, klædnavørur og fótbúnaður 1. ársfj. 2001 – 1. ársfj. 2011
- Mynd 33:** Brúkaraprístalið fyri vørubólkarnar: býli, húsbúnaður, húsarhaldstól o.l., heilsa 1. ársfj. 2001 – 1. ársfj. 2011
- Mynd 34:** Brúkaraprístalið fyri vørubólkarnar: flutning, samskifti, frítíð og mentan 1. ársfj. 2001 – 1. ársfj. 2011
- Mynd 35:** Brúkaraprístalið fyri vørubólkarnar: útbúgving, hotel og matveitarar, ymiskar vørur og tæna­stur 1. ársfj. 2001 – 1. ársfj. 2011
- Mynd 36:** Listaprís­ur á gassolju, 1. jan. 2000 til 1. juli 2011
- Mynd 37:** Inntøkur landskassans, 2000-2011
- Mynd 38:** Útreiðslur landskassans, 2000-2011
- Mynd 39:** Úrslit landskassans, 2000-2011
- Mynd 40:** Útgoldið umvegis a-skattaskipanina fyrra hálvár

Mynd 41: Lands- og kommunuskattur fyrra hálvár


Mynd 42: Skuld og innistandandi landskassans, 2006-2012



Mynd 43: Samlað konjunkturbarometur, juni 06 - juni 11



Mynd 44: Konjunkturbarometur hjá føroysku brúkarunum, juni 06 - juni 11



Mynd 45: Konjunkturbarometrið hjá handilsvinnuni og tilfeingisvinnuni, juni 06 – juni 11

Mynd 46: Konjunkturbarometrið hjá byggivinnuni og tænastruvinnuni, juni 06 – juni 11











Mynd 8: Fólkcatalið í Koltri, Mykinesi og Stóra Dímun, 1985-2011



1. januar







Mynd 9: Fólkcatalið í Hesti og Skúvoy, 1985-2011



1. januar





































Mynd 28: Føroyski útflutningurin í nøgd og virði, 1993-2010




Mynd 29: Føroyski útflutningurin í nøgd og virði, jan. 2009 - apr. 2011









Mynd 34: Brúkaraprístalið fyrri ymsar vørubólkar



Mynd 35: Brúkaraprístalið fyrri ymsar vørur




Mynd 36: Listaprísur á gassolju, 1. jan. 2000 til 1. juli 2011



Kelda: Effo. Sett upp: Figgjarmálaráðið

Mynd 37: Inntøkur landskassans, 2000-2011



Kelda og sett upp: Figgjarmálaráðið

◆ Skattainntøkur ■ Avgjöld o.a. ▲ Heildarveiting × Inntøkur tilsamans

